



BAYAT

№ 33 (614)



Musa Yaqub

BİR TOPA BULUD

Ağsaqqalımız Fəttah Heydərova ithaf

Sən dedin, mən gördüm bu möcüzəni -
Başının üstündə bir topa bulud
Yayın qızmarında qoruyur səni, -
Yolunu ram elə, könlünü uyut
Çətin olan kimdi, işi asan kim?...
Üstündə göylərin sərin nəfəsi -
Buluda minnətçi salmamısan ki, -
Bu tale qisməti, Tanrı kölgəsi

Səhrada tək ağac, bir nəsib, niyaz
Durub hər adamın yoluna çıxmaz,
Hər kəsin ki bəxti belə oyanmaz,
Başının üstündə bulud dayanmaz.

Bir də yaxşıları salıram yada,
Nuhun gəmisi də hələ yaddadır;
Bir əlçim buludun "Gəmiqayada",
Bir topa buludun Batabatdadır.
İndi zor içində açıb-kəsən kim,
Var-dövlət üstündə durub əsən kim?..
İndi incidi nə, burda küsdü nə?..
Sən dövlət dalınca düşməmişən ki,
Var da o buluddan yağıb üstünə -
Bu tale sirridi,
Bu Tanrı mehri

Belə qəsd içində, qərəz içində
Əsəbi qorumaq çətindi, vallah.
Qəzəbi saxlayıb hirsli soyutmaq,
Qərəzi qorumaq çətindi, vallah.
Günahlar içində, tamah içində,
Bu əyri çəkiddə, ölçü-biçiddə
Tərəzi qorumaq çətindi, vallah.

O topa buludun ildırımı yox,
Şimşək qəzəbi yox, can qırımı yox
Axi, yaxşılığın, xeyirxahlığının
İnsanlıqdan başqa bir durumu yox?!

Bilməzdim mən sənə şeir yazaram,
Başqadı şairin könül şahlığı.
Könlümün səsinə qulaq asmışam
O topa buludun xeyirxahlığı
Səni nişan verib, mən də yazmışam.
Döşdə göz ağacım dağdağanımdan
Muncuq düzəltdimşəm, təsbəh asmışam.

Ümidin sarı qanadı

Qıpqırmızı yarpaqlarım ot üstə,
Elə bil ki payız otum qan ağlar
Gücüm yetmir meyvəsini dərməyə
Əlim sızlar, cismimdəki can ağlar

Bu ağacın beli çapıq-çapıqdı,
Dal budağın yarpaqları yapıqdı.
Cır arının şanı quru qabıqdı,
Boş yuvada lələk ağlar, şan ağlar.

Keçən günüm, solub gedən gülümsən,
Günbatanda bir də mənə gülümsə.
Sarı gəlin qürubda da gülümsər,
Mənim ömür qürubumda dan ağlar.

Nə olacaq, olacaq

Qoy indidən daş yastığa baş atım
Hansı daşa yazılacaq daş adım
Mən ki, daha gur ömrümü yaşadım,
Bundan sonra nə olacaq, olacaq

Gəlməz daha hər məclisdən sorağım
Kərəntim koş, sünbül kəsməz orağım
Öz-özünə guruldayır qulağım
Bundan sonra nə olacaq, olacaq.

Zəmillərim, xırmanlarım sovrulub
Təndə canım, sacda dənib qovrulub
Xəzəl altda gül otlarım qıvrılıb
Bundan sonra nə olacaq, olacaq.

İncilərim düşüb dərya küncünə,
Qəvvas gərək güvənsin öz gücünə,
Alıb onu çıxarsın el içinə
Bundan sonra nə olacaq, olacaq

Biganələr iqlimini görmüşəm
Bədxahların him-cimini görmüşəm
Mən özümçün başqa yuva hörmüşəm
Bundan sonra nə olacaq, olacaq

Mən dərdimi pıçıldadım dağlara
Dağlar alıb payladı oymaqlara
Dövrüm verdi haqqımı nahaqlara
Bundan sonra nə olacaq, olacaq

Bir gölüm var lap dağların dalında
Mən də elə o billur göl halında
Səbrim daşır tufan qalmaqalında
Bundan sonra nə olacaq, olacaq

Nə olacaq?... Torpağa bel bağlaram.
Üzüm tutub bir buluda ağlaram
Şimşəklərin işığını saxlaram
Bundan sonra nə olacaq, olacaq.

Təbiətin rəngi axdı gözümə
Qələmimlə fırçaladım sözümə
İnanmağa başlamışam özümə
Bundan sonra nə olacaq, olacaq

Gedir

Başında qızıl taclar
Verib budaq-budağa
Payıza gedir ağaclar.

Həzin axşam yelində,
Arı yükü belində,
Tacında kəpənəklər
Payıza gedir çiçəklər.

Arxda düşüb qabağa
Xəzəllər payıza gedir.
Gizlində də görünür
Qırıq düşüb ağ buxağa;
Bir az sallaq buxaqla,
Bir az solğun yanaqla
Gül barmaqlar, gül əllər -
Gözəllər payıza gedir.

Həkim dedi yaşdandı -
Divarında çapıqlar
Qulaqcığı yapıqlar -
Payıza gedir ürəyim.

Neçə-neçə can gedir,
Qovulan, qaçan da var
Payıza gəlir buludlar,
Quşlar payızdan gedir.

Hələ gözləmə

Məni yerim olan yerdə gözləmə,
Hələ heç axtarma, bir də gözləmə.
O məqam yerimi tutub durublar,
Durub elə bil ki, oxlov udublar.

Hələ qabağıma kötük atan var,
Şərimin üstünə örtük atan var.
Nəşrdən, dərslikdən atıb sözümlü
Adımın üstündən ad yazıbdılar,
Öz ağızlarına dad yazıbdılar.

Sözün min dərdi var, qələm kef deyil,
Vurub özlərini görməməzliyə
Məni bilməzlərə sözümlə sərf deyil

Yerimdən deyilən söz qorxuludur,
Mənim də əlim yox dava-dalaşda,
Çoxu şahquludu, ağaquludu
Keçib oturublar yuxarı başda.

Məni yerim olan yerdə gözləmə
Adımı axtarıb bir də gözləmə.

Çəmənlər, çiçəyim var,
arılar bekar -
Hələ səmənd atım örükdə qalıb.
Fırlanır havada arıquşular,
Arılar gözləyir pətəkdə qalıb.
İndi arı qonmaz gülə gözləmə
Pətəkdən o balı hələ gözləmə.

Qoy arıquşular gedib əkilsin,
Qoyun o sel yatsın, duman çəkilsin
Qoy bir yaxşı gəlsin yaman çəkilsin,
Tamahlar, günahlar səngisin bir az-
Mənəfe oyunu dursun geriye;
Onda bəlkə mənim sözümlə yeriyə .

Məni yerim olan yerdə gözləmə
Heç hələ axtarma, bir də gözləmə

Burda Yoxam

Aman Allah, vallah burda mən yoxam,
Ünüm gedib yaylaqlara çatırmı?...
Baş götürüb çıxım gedim dağlara,
Görüm dağlar başımızı qatırmı.

Söz padşahın, dağlar hələ bizimdi,
Orda izim, amma köhnə izimdi.
Yoxuşlarda gücdən düşən dizimdi
Ayaqlarım daş ciğiri tuturmu...

Daha mənə gül verərmə yaylağım,
Göz-göz olub buludundan mən yağım,
Palıd kökü qayalarda qarmağım
Qövsi-quzeh göyə qurşaq atırmı?

Dağ buğlanır güzgü daşa tər gəlir,
Duman tutur keçidləri,dərkəli
Sürüsünə keşik çəkən dağ kəli
Bir-birinin istisində yatırmı?

Aman Allah, bu isgəndər quşları!
Bir avazla başdan alır huşları.
Qayanın da sədalanır daşları
İlahilər bu səsə səs qatırmı?!

Mişar dişli daş qayanın çatları
Bu çatlara dolub torpaq qatları,
Sim-sim olub bitib ruzu otları,
Kəklik qırpıb ağzi şəhə batırmı...

Səyyar könlüm nə tez düşdü atından
Dağ-daş çıxıb ayağımın yadından
Birdən-birə çıxıb yerin qatından
Çay özünü daşdan-daşa atırmı?

Ağac olum dağlar olsun yanımda
Bulaq suyu çilvələnsin qanımda
Dərmanları can qoymadı canımda
Bu apteklər zəhər alıb satırmı? -
Canım dağlar, səsim sizə çatırmı?...